

ଆମ ଓଠେ ଶାନ୍ତି ଓ ଆଶା

ସରୋଜ ରଞ୍ଜନ ପଟ୍ଟନାୟକ

ଭାରତୀୟ ସମ୍ବିଧାନ ଅନୁଧ୍ୟାନ କଲେ ଜଣାଯାଏ – କାହାକୁ ନିରଙ୍କୁଶ କ୍ଷମତା ଅର୍ପଣ କରାଯାଇ ନାହିଁ । ଗଣତନ୍ତ୍ର ଅର୍ଥ ଜନସାଧାରଣଙ୍କ ଶାସନ । ତେଣୁ ସାମାଜିକ, ରାଜନୈତିକ ଓ ଅର୍ଥନୈତିକ ଚିନ୍ତାଧାରାକୁ ପାଥେୟ କରି ବହୁ ବିଜ୍ଞ ଲୋକମାନଙ୍କ ଦ୍ଵାରା ସମ୍ବିଧାନ ପ୍ରସ୍ତୁତ କରାଯାଇଛି । ଆମ ଦେଶର ସମ୍ବିଧାନ ବିଶ୍ଵର ସବୁଠାରୁ ବଡ଼ ସମ୍ବିଧାନର ମାନ୍ୟତା ପାଇଛି । ୧୯୪୭ ମସିହାରେ ଦେଶ ସ୍ଵାଧୀନ ହେଲା ସତ, ମାତ୍ର ୧୯୫୦ ମସିହା ଜାନୁଆରୀ ୨୬ ତାରିଖଠାରୁ ଆମ ସ୍ଵାଭିମତ ସମ୍ବିଧାନ କାର୍ଯ୍ୟକାରୀ ହେଲା । ତା’ ପୂର୍ବରୁ ଇଂରେଜମାନଙ୍କ ନିୟମ ଅନୁଯାୟୀ ଶାସନ ଚାଲୁଥିଲା । ଆମ ସମ୍ବିଧାନ ପ୍ରସ୍ତୁତ ସମୟରେ ଇଂଲଣ୍ଡ, ଆମେରିକା ଏବଂ ଆୟର୍ଲ୍ୟାଣ୍ଡ ଏପରି ବହୁ ଦେଶର ଆଇନକାନୁନ୍ ଓ ସଂସ୍କୃତିକୁ ଅନୁଧ୍ୟାନ କରି ଆମ ଦେଶର ଏହି ପବିତ୍ର ଗ୍ରନ୍ଥକୁ ଲେଖାଯାଇଛି । ଏହି ପବିତ୍ର ଗ୍ରନ୍ଥରେ ଦେଶର ମହାନ୍ ଐତିହ୍ୟ ଓ ପରମ୍ପରାକୁ ଦୃଷ୍ଟିରେ ରଖି ସମସ୍ତ ନୀତି ନିୟମ ସଂଘୀୟ ବ୍ୟବସ୍ଥା ଓ ମୌଳିକ ଅଧିକାରକୁ ଏଥିରେ ଅନ୍ତର୍ଭୁକ୍ତ କରାଯାଇଛି । ଆମ ଜାତିର ପିତା ମହାତ୍ମା ଗାନ୍ଧୀଙ୍କ ଚିନ୍ତାଧାରାକୁ ଦୃଷ୍ଟିରେ ରଖି ପଞ୍ଚାୟତ ବ୍ୟବସ୍ଥା ଓ ଅଣ୍ଟଣୀୟତା ଦୂରୀକରଣ ପାଇଁ ଆବଶ୍ୟକ ସମ୍ବିଧାନ ନୀତି ପ୍ରଣୟନ କରାଯାଇଛି ।



ମହାତ୍ମା ଗାନ୍ଧୀଙ୍କ ସ୍ଵପ୍ନ ଥିଲା, ଯଦି ଗ୍ରାମପଞ୍ଚାୟତ ସ୍ତରରୁ ସମସ୍ତ ନୀତି ନିୟମ ଓ ସାମାଜିକ ବ୍ୟବସ୍ଥା ଠିକ୍ ରହେ, ତାହା ଦେଶ ପାଇଁ ଖୁବ୍ ମଙ୍ଗଳ ହୋଇପାରିବ । ସମସ୍ତ ମୌଳିକ ଅଧିକାର ଗଣତନ୍ତ୍ରର ପ୍ରତ୍ୟେକ ନାଗରିକମାନଙ୍କ ରକ୍ଷା କବଚ

ଭାବେ ଉଭା ହୋଇଛି । ସେଥିପାଇଁ ଭାରତର ଗଣତନ୍ତ୍ର ଆଜି ପର୍ଯ୍ୟନ୍ତ ସୁଦୃଢ଼ । ଦ୍ଵିତୀୟତଃ ଭାରତ ଗୋଟିଏ ବହୁଭାଷୀ ରାଷ୍ଟ୍ର ହୋଇଥିବାରୁ ଭାଷାକୁ ସ୍ଵୀକୃତି ଦିଆଯାଇଛି ।

କେନ୍ଦ୍ରୀୟ ହଲରେ ପ୍ରଥମ ଥର ପାଇଁ ସମ୍ବିଧାନ ସଭାର ଅଧିବେଶନ ଆରମ୍ଭ ହୋଇଥିଲା । ଏହି ପବିତ୍ର ଦିନ ଥିଲା

୧୯୪୭ ମସିହା ଡିସେମ୍ବର ୯ ତାରିଖ ଏବଂ ଏହି ସଭାରେ ୭୫୭ ଜଣ ପ୍ରତିନିଧି ବିଭିନ୍ନ ରାଜ୍ୟରୁ ପ୍ରତିନିଧିତ୍ଵ କରିଥିଲେ । ସେମାନଙ୍କ ମଧ୍ୟରେ ଥିଲେ ଆଚାର୍ଯ୍ୟ ଜେ.ବି. କ୍ରିପାଲିନ୍, ସର୍ଦ୍ଦାର ବଲ୍ଲଭଭାଇ ପଟେଲ, ଅବଦୁଲ କାଲାମ୍ ଆଜାଦ, ଗୋବିନ୍ଦ ବଲ୍ଲଭ ପନ୍ଥ, ବି.ଆର୍. ଆମ୍ବେଦକର, ଚକ୍ରବର୍ତ୍ତୀ ରାଜଗୋପାଳାଚାରୀ, ସରୋଜିନୀ ନାଇଡୁ, ହରେକୃଷ୍ଣ ମହତାବ ସମେତ ୧୦ ଜଣ ନାରୀ ପ୍ରତିନିଧିତ୍ଵ କରୁଥିଲେ । ଏହି ଦିନ ସ୍ଵାଧୀନ ଭାରତର ପ୍ରଥମ ସାଧାରଣ ନିର୍ବାଚନରେ ନିର୍ବାଚିତ ପ୍ରତିନିଧିମାନଙ୍କୁ

ନେଇ ଗଠନ କରାଯାଇଥିଲା ଉଭୟ ସଂସଦ । ଏହି ନିର୍ବାଚନରେ ୨୧ ବର୍ଷରୁ ଉର୍ଦ୍ଧ୍ଵ ଜନସାଧାରଣ ମତଦାନ କରିବାର ଅଧିକାର ପାଇଥିଲେ । ପରବର୍ତ୍ତୀ ସମୟରେ ସମ୍ବିଧାନ ସଂଶୋଧନ କରାଯାଇ ଏହି ସାବାଳକ ବୟସ ସୀମା ୧୮କୁ ହ୍ରାସ କରାଯାଇଛି । ଉଲ୍ଲେଖଯୋଗ୍ୟ କି ବିଗତ ଦୁଇ ଶହ ବର୍ଷ ମଧ୍ୟରେ ଆମେରିକା ସମ୍ବିଧାନ ବହୁ ଥର ସଂଶୋଧନ କରାଯିବା ସ୍ଥଳେ ଆମ ଦେଶରେ ମଧ୍ୟ ସଂଶୋଧନ ହୋଇ ସାରିଲାଣି । ମାତ୍ର ପାଶ୍ଚାତ ଗଣତାନ୍ତ୍ରିକ ରାଷ୍ଟ୍ରଗୁଡ଼ିକରେ ସାର୍ବଜନୀନ ଭୋଟ ଅଧିକାର ପାଇଁ ଯେଉଁ ଅହରହ ସଂଗ୍ରାମ କରାଯାଉଛି, ତା’ ତୁଳନାରେ ଭାରତ ଶ୍ରେଷ୍ଠ ଗଣତନ୍ତ୍ର ଏବଂ ନାଗରିକମାନଙ୍କ ଅଧିକାର ଖୁବ୍

ସ୍ୱଳ୍ପ ସମୟ ମଧ୍ୟରେ ହାସଲ ହୋଇଛି । ଜାତିର ପିତା ମହାତ୍ମା ଗାନ୍ଧୀଙ୍କ ସ୍ୱପ୍ନକୁ ସାକାର କରିବା ପାଇଁ ଆମର ସମ୍ବିଧାନ ସଂଶୋଧନରେ ଭାରତର ତ୍ରିସରୀୟ ପଞ୍ଚାୟତ ବ୍ୟବସ୍ଥାକୁ ସଫଳ ରୂପାୟନ କରାଯାଇପାରିଛି । ଏହାଫଳରେ ଚୂଷମୂଳ ସ୍ତରରୁ ଗଣତନ୍ତ୍ରର ଭିତ୍ତିଭୂମି ପ୍ରତିଷ୍ଠା କରାଯାଇଛି । ପ୍ରବାଦପୁରୁଷ ବିଜୁବାବୁ ଏହି ସ୍ୱପ୍ନକୁ ବାସ୍ତବ ରୂପ ଦେବା ପାଇଁ ଯେଉଁ ପ୍ରୟାସ କରୁଥିଲେ, ତାହା ସାକାର ହୋଇପାରିଥିଲା ।

ଓଡ଼ିଶାର କିମ୍ବଦନ୍ତୀ ପୁରୁଷ ବିଜୁ ପଟ୍ଟନାୟକ ଭାବବିହ୍ୱଳରେ କହିଥିଲେ, ମୁଁ ଦେଖୁଥିବା ସ୍ୱପ୍ନ ଆଜି ବାସ୍ତବ ରୂପରେଖ ନେଲା । ଏହାଠାରୁ ଅଧିକ ସୁଖ ଆଉ କ’ଣ ହୋଇପାରେ । ଗଣତନ୍ତ୍ର ରାଷ୍ଟ୍ରରେ ସମ୍ବିଧାନ ଏକ ଅମୂଲ୍ୟ ଗ୍ରନ୍ଥ । ତେଣୁ ଏହାର ସୁରକ୍ଷା ପ୍ରତ୍ୟେକ ନାଗରିକମାନଙ୍କ ପ୍ରଥମ କର୍ତ୍ତବ୍ୟ । ଆମ ଦେଶରେ କେତେକ କ୍ଷେତ୍ରରେ ବହୁ ମତାନ୍ତର ହୋଇଥିଲେ ମଧ୍ୟ ସରକାର ତାହାକୁ ପ୍ରତିହତ କରିପାରିଛନ୍ତି । ଏହା ଗଣତନ୍ତ୍ର ପାଇଁ ଖୁବ୍ ସ୍ୱାଗତଯୋଗ୍ୟ ।

ଭାରତର ଇତିହାସ ଜୀବନ୍ତ ତଥା ରବିମନ୍ତ କରିଥିବା ବରେଣ୍ୟ ବ୍ୟକ୍ତିମାନଙ୍କ ମଧ୍ୟରେ ବାବାସାହେବ ଆମ୍ବେଦକର ଏକ ବ୍ୟତିକ୍ରମ । ସେ ଥିଲେ ଯୋଗଜନ୍ମା ଓ ପ୍ରବାଦ ପୁରୁଷ । ସେ ମଧ୍ୟ ଥିଲେ ସ୍ୱାଧୀନ ଭାରତ ସମ୍ବିଧାନର ମୁଖ୍ୟ ପ୍ରଣେତା, ଆଧୁନିକ ଯୁଗର ମନୁ, ଦଳିତ, ନିଷ୍ପେଷିତ ଅସ୍ପୃଶ୍ୟତା ଶ୍ରେଣୀର ପଥଚାରି । ୧୮୯୧ ମସିହା ଏପ୍ରିଲ ୧୪ ତାରିଖ ଦିନ ଭୀମରାଓ ରାମଜୀ ଆମ୍ବେଦକର ମହାରାଷ୍ଟ୍ରର ଏକ ଦରିଦ୍ର ହରିଜନ ପରିବାରରେ ଜୁମିଷ୍ଟ ହୋଇଥିଲେ । ତାଙ୍କ ପିତାଙ୍କ ନାମ ଥିଲା ରାମଜୀ ସକ୍‌ପାଲ ଓ ମାତାଙ୍କ ନାମ ଭୀମାବାଇ । ପାଞ୍ଚ ବର୍ଷ ଶୈଶବ ସମୟରୁ ଭୀମରାଓଙ୍କୁ ମା’ ଛେଉଣ୍ଡ ହେବାକୁ ପଡ଼ିଥିଲା । ମା’ ଛେଉଣ୍ଡ ହୋଇ ଆମ୍ବେଦକର ଘୋର ଦୁଃଖ ଦୁର୍ଦ୍ଦୀନ ଭିତରେ ସମୟ ଅତିବାହିତ କରିଥିଲେ । ତାଙ୍କର ଅସରଳି ଦୁଃଖ, ଆର୍ଥିକ ଅନଟନ, ସାମାଜିକ ନିର୍ଯ୍ୟାତନା, ଦାରିଦ୍ର୍ୟର କଷାଘାତ ଓ ବହୁକୁଟୁମ୍ବୀ ପାରିବାରିକ ବାଧାବିଘ୍ନ ସତ୍ତ୍ୱେ ବିଦ୍ୟା ଅଧ୍ୟୟନରୁ କେବେ ହେଲେ ବିରତ ହୋଇ ନଥିଲେ । ସେ ସମୟରେ ସାମାଜିକ ଅସ୍ପୃଶ୍ୟତା ଉକ୍ତ ହୋଇଥିଲା ।

ପାଠପଢ଼ାରେ ବହୁ ଅନ୍ତରାୟ ସୃଷ୍ଟି ହୋଇଥିଲେ ମଧ୍ୟ ତୁଳସୀ ଦୁଇପତ୍ରରୁ ବାସିଲା ପରି ଆମ୍ବେଦକର ୧୯୦୭ ମସିହାରେ ବମ୍ବେର ଆଲଫିନ୍ ଷ୍ଟୋନ୍ ହାଇସ୍କୁଲରୁ ମାଟ୍ରିକ୍ ପାଶ୍ କରିଥିଲେ । ଆମ୍ବେଦକରଙ୍କ ଉଚ୍ଚଶିକ୍ଷା ପାଇଁ ବରୋଦାର ମହାରାଜା ମାସିକ ୨୫ ଟଙ୍କା ଛାତ୍ର ବୃତ୍ତି ଦେଲେ ଏବଂ ଦୁଇ ଜଣ ଶିକ୍ଷକଙ୍କୁ ନିଯୁକ୍ତି କରିଥିଲେ । ସେ ୧୯୧୨ ମସିହାରେ ବି.ଏ. ପାସ୍ କରିଥିଲେ । ସେ ସମୟରେ ବରୋଦାର ମହାରାଜା ସର୍ତ୍ତ ରଖି ଉଚ୍ଚଶିକ୍ଷା ପାଇଁ ବିଲାତ ପଠାଇଥିଲେ । ସେହି ସର୍ତ୍ତରେ ରାଜି ହୋଇ ଆମ୍ବେଦକର ବିଲାତ ଯିବା ପାଇଁ ରାଜି ହେଲେ । ଆମେରିକାର କଲମ୍ବିଆ ବିଶ୍ୱବିଦ୍ୟାଳୟରୁ ଅର୍ଥଶାସ୍ତ୍ରରେ ଏମ୍.ଏ. ପାଶ୍ କରି ପି.ଏଚ୍.ଡି. ଡିଗ୍ରୀରେ ଭୂଷିତ ହୋଇ ଲଣ୍ଡନ ଅର୍ଥନୀତି ସ୍କୁଲରେ ଗବେଷଣା କରି ଡି.ଏସ୍.ସି. ଡିଗ୍ରୀ ଉପାର୍ଜନ କରିଥିଲେ । ପୂର୍ବ ସର୍ତ୍ତ ଅନୁଯାୟୀ ମହାରାଜା ଗାଏକଞ୍ଜାଡ଼ଙ୍କ ଦେଘ୍ୱାନରେ ବରୋଦା ରାଜ୍ୟର ସାମରିକ ସଚିବ ଭାବେ ନିଯୁକ୍ତି ପାଇଲେ ।

ଗାନ୍ଧିଜୀଙ୍କ ସମେତ ତତ୍କାଳୀନ ନେତୃବର୍ଗ ଦେଶର ଶାସନ ଖସଡ଼ା ବା ସମ୍ବିଧାନ ପ୍ରଣୟନ କରିବା ପାଇଁ ଗୁରୁଦାୟିତ୍ୱ ତାଙ୍କୁ ପ୍ରଦାନ କରିଥିଲେ । ୧୯୪୭ ମସିହା ଅଗଷ୍ଟ ମାସରେ ନୂତନ ସମ୍ବିଧାନର ପ୍ରଥମ ଚିଠାମାନ ଆମ୍ବେଦକରଙ୍କ ନେତୃତ୍ୱରେ ପ୍ରସ୍ତୁତ କରାଯାଇଥିଲା । ୧୯୪୯ ମସିହା ନଭେମ୍ବର ୨୬ ତାରିଖ ଦିନ ଶାସନ ବିଧାୟକ ସଭାରେ ଗୃହୀତ ହୋଇ ୧୯୫୦ ମସିହା ଜାନୁଆରୀ ୨୬ ତାରିଖ ଦିନ ଏହା ପ୍ରଣୀତ ହେଲା । ସେହି ଦିନ ଏ ଦେଶ ଏକ ସାର୍ବଭୌମ ଗଣତାନ୍ତ୍ରିକ ସାଧାରଣତନ୍ତ୍ର ରାଷ୍ଟ୍ରରେ ପରିଣତ ହୋଇଥିଲା । ସମ୍ବିଧାନର ପ୍ରତ୍ୟେକ ଧାରା ଓ ଉପଧାରାରେ ମାନବିକ ଅଧିକାର, ଗଣତନ୍ତ୍ର ସୁରକ୍ଷା ପାଇଁ ଦଳିତ, ଅବହେଳିତ ଓ ନିଷ୍ପେଷିତ ଲୋକମାନଙ୍କ ଉନ୍ନତି ନିମନ୍ତେ ସରୁପ୍ରକାର ବ୍ୟବସ୍ଥା ଖଞ୍ଜା ଯାଇଛି । ସେହି ଦିନଠାରୁ ଅଫିସ୍, କୋର୍ଟ, କଚେରୀ ଏହି ସମ୍ବିଧାନକୁ ଭିତ୍ତିକରି କାର୍ଯ୍ୟ କରିଆସୁଛନ୍ତି ।

କ୍ୱାଟର ନଂ- ଟୁ ଆର୍ ଏଫ୍- ୪/୧
କୋ-ଅପରେଟିଭ୍ ହାଉସିଂ କଲୋନୀ, ଯୁନିଟ୍-୩
ଭୁବନେଶ୍ୱର-୭୫୧୦୦୧